

ڈاکٹر حافظ عبدالرحمن مدنی<sup>1</sup>

ڈاکٹر حافظ حسین آذہر<sup>2</sup>

## امام بخاری رحمۃ اللہ علیہ کا تصور قیاس: تحقیقی و تجزیاتی مطالعہ

### ABSTRACT

Analogy is the fourth source of Islamic Shariah through which Shariah expansions and developments are found on the basis of common causes in consonance with the cotemporary needs and requirements. Some people started refuting its validity due to excessive use of it by certain thinkers/researchers. This tendency created a trend of extraordinary increase and decrease in the use of analogy. Each one of both the groups has included Imam Bukhari in their que to trengthen the point of view of their school.

Keeping this in view, this was felt that the concept of Imam Bukhari with regard to the Analogy should be clarified and interpreted in its true perspective. An impartial and in depth study of Imam Bukhari makes it crystal clear that he not only accepts the Analogy as a source of Shariah but also makes it a touch stone for logical reasoning at some occasions. However, he is against its excessive use. He has attempted to persuade the people to use it in a moderate manner. He appears to have imposed some restrictions and conditions on the text and

1 ڈائریکٹر، لاہور انسٹی ٹیوٹ فار سوشل سائنسز، لاہور  
2 اسٹنٹ پروفیسر، شعبہ سماجی علوم، یونیورسٹی آف ویٹرنری اینڈ اینیمل سائنسز، لاہور، پاکستان

interpretation vis-à-vis distinctive feature of the Analogy. By indicating this factor, he has vigorously forbidden exaggeration in the Analogy.

### لغوی معنی

قیاس لغت میں 'تقدیر' (اندازہ لگانے) کو کہتے ہیں۔ عربی زبان میں کہا جاتا ہے: "قست الأرض بالقصة" (میں نے زمین کو پیمانہ سے ماپا۔) اسی طرح یہ بھی ہے: "قست الثوب بالذراع" (میں نے کپڑے کو ہاتھوں سے ماپا۔)<sup>1</sup>

### اصطلاحی تعریف

اصطلاحی طور پر علمائے اصول نے قیاس کی تعریف کئی اسالیب سے بیان کی ہے جن میں سے چند ایک ہم ذیل میں نقل کر رہے ہیں:

"القياس في اللغة: التقدير، وفي الشرع: تقدير الفرع بالأصل في الحكم والعللة"<sup>2</sup>  
 "قیاس لغت میں ماپنے کو کہتے ہیں۔ شرعی اصطلاح میں قیاس سے مراد فرع کے حکم کو اصل کی علت کے ذریعے ماپنا ہے۔ یعنی اصل کی علت کی بنیاد پر فرع میں اسی حکم کو دیکھنا ہے۔"

شیخ ابوزہرہ رحمۃ اللہ علیہ (متوفی 1394ھ-1974ء) لکھتے ہیں:

"بأنه إلحاق أمر غير منصوص على حكمه بأمر آخر منصوص على حكمه لاشتراكهما في علة الحكم"<sup>3</sup>

"قیاس سے مراد کسی منصوص امر کے حکم کو کسی غیر منصوص امر میں جاری کر دینا اس وجہ سے کہ دونوں کے حکم کی علت مشترک ہو۔"

### حجیت قیاس

معتزلہ کی ایک جماعت اور اہل الظاہر کے سوا کسی نے بھی قیاس کی حجیت کا انکار نہیں کیا۔ ذیل میں ہم قیاس

1 الأمدي، علي بن محمد، الإحكام في أصول الأحكام: 201/3، دار الكتب العربي، بيروت، الطبعة الرابعة، 1404ھ

2 ملا جيون، أحمد بن أبي سعيد، نور الأنوار في شرح المنار: ص 190، مركز الإمام البخاري للتراث والتحقيق، صادق آباد، 1998ء

3 أبوزهرة، محمد بن أحمد بن مصطفى، أصول الفقه: ص 204، دار الفكر العربي، القاهرة

کے قائلین اور منکرین میں سے ہر ایک کا موقف انتہائی اختصار کے ساتھ بدلائل پیش کر کے اپنے اصل مقصود یعنی امام بخاری رحمۃ اللہ علیہ (متوفی 256ھ-870ء) کا تصور قیاس واضح کریں گے۔

## قائلین قیاس کے دلائل

### قرآن سے دلیل

اللہ تعالیٰ نے منکرین کے اعتراضات کا جواب دیتے ہوئے خود قیاس کا طریقہ اختیار فرمایا ہے۔ قرآن میں

ارشاد ہے:

﴿قَالَ مَنْ يُحْيِي الْعِظَامَ وَهِيَ رَمِيمٌ ۗ قُلْ يُحْيِيهَا الَّذِي أَنشَأَهَا أَوَّلَ مَرَّةٍ ۚ وَهُوَ بِكُلِّ خَلْقٍ عَلِيمٌ ۝۱﴾<sup>1</sup>

”(کافر اپنی پہلی خلقت کو بھول گیا اور کہنے لگا) بوسیدہ ہڈیوں کو کون زندہ کرے گا؟ آپ صلی اللہ علیہ وسلم، کہہ دیجئے کہ انہیں وہی زندہ کرے گا جس نے انہیں اول بار پیدا کیا تھا اور وہی سب خلقت سے خوب واقف ہے۔“

علامہ قرطبی رحمۃ اللہ علیہ (متوفی 671ھ-1273ء) اس آیت کے ذیل میں لکھتے ہیں:

”ففي هذا دليل على صحة القياس لأن الله تعالى احتج على منكر البعث بالنشأة الأولى قال من يحيي العظام وهي رميم<sup>2</sup>

”اس میں قیاس کے حجت ہونے کی دلیل ہے۔ کیوں کہ اللہ نے بعث بعد الموت کے منکرین پر پیدائش اول سے حجت قائم کی ہے اور فرمایا: ﴿مَنْ يُحْيِي الْعِظَامَ﴾

قرآن کریم کی بہت سی آیات ایسی ہیں جن کے مضامین کو قیاس کے طریقے سے ثابت کیا گیا ہے۔

علامہ ابن قیم رحمۃ اللہ علیہ (متوفی 751ھ-1350ء) لکھتے ہیں:

”اس طرح کی آیات جن میں قرآن کریم قیاس کے طریقے سے دلیل پیش کر رہا ہے، چالیس سے زیادہ ہیں۔“<sup>3</sup>

ایسی آیات سے ثابت ہوتا ہے کہ قرآن کریم نے قیاس کو بطور دلیل تسلیم کیا ہے:

﴿إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ۗ﴾<sup>4</sup>

”یقیناً اللہ تعالیٰ کے نزدیک عیسیٰ علیہ السلام کی مثال آدم علیہ السلام کی طرح ہے۔“

اس آیت میں عیسیٰ علیہ السلام کے بن باپ پیدا ہونے کو آدم علیہ السلام کے بغیر ماں باپ پیدا ہونے پر قیاس کیا گیا ہے۔

1 لیس 36: 78-79

2 القرطبي، أبو عبد الله محمد بن أحمد، الجامع لأحكام القرآن: 5/58، مؤسسة مناهل العرفان، بيروت

3 ابن قيم الجوزية، شمس الدين محمد بن أبي بكر، إعلام الموقعين عن رب العلمين: 1/130، مكتبة

الكلبيات الأزهرية، القاهرة، 1968ھ

4 آل عمران 3: 59

## احادیث رسول صلی اللہ علیہ وسلم سے دلیل

① صحیح بخاری میں ایک حدیث ہے کہ ایک عورت نے حضور صلی اللہ علیہ وسلم سے سوال کیا کہ میری والدہ نے حج کی نذرمانی تھی اور اب ان کا انتقال ہو گیا ہے۔ کیا میں ان کی طرف سے حج کر سکتی ہوں؟ آپ صلی اللہ علیہ وسلم نے ارشاد فرمایا: نعم، حجتی عنها، أرأیت لو كان على أمك دين أكنت قاضية؟ قالت: نعم، فقال: اقضوا الله، فإن الله أحق بالوفاء<sup>1</sup>۔

”ہاں اس کی طرف سے حج کر اور بتلاؤ کہ اگر تمہاری ماں پر کسی کا قرض ہو تو ادا کرو گی؟ اس نے کہا: ہاں! آپ صلی اللہ علیہ وسلم نے فرمایا: پھر اللہ کا قرض ادا کرنا تو زیادہ ضروری ہے۔“

مندرجہ بالا حدیث میں آپ صلی اللہ علیہ وسلم نے حقوق العباد پر حقوق اللہ کو قیاس فرمایا ہے۔ یہ روایت اس بات کی شاہد ہیں کہ رسول اللہ صلی اللہ علیہ وسلم نے اپنی زندگی میں خود قیاس فرما کر امت کے لئے قیاس سے کام لینے کی اجازت عطا فرمائی ہے۔ بہت سی احادیث میں آپ صلی اللہ علیہ وسلم نے جہاں شریعت کا حکم بیان فرمایا، وہاں حکم کی علت بھی بیان فرمائی۔ علت بتانے کا فائدہ یہی ہو سکتا ہے کہ اس علت کی بنا پر یہی حکم دوسری چیزوں میں بھی جاری کیا جاسکتا ہے۔

## منکرین قیاس کے دلائل کا جائزہ

جو لوگ قیاس کو دلیل شرعی تسلیم نہیں کرتے ان کے چند ایک دلائل درج ذیل ہیں:

① ان کی پہلی دلیل یہ آیت ہے: ﴿فَأَحْكُمُوا بَيْنَهُمْ بِمَا أَنْزَلَ اللَّهُ﴾<sup>2</sup>

”اور آپ صلی اللہ علیہ وسلم ان کے درمیان اسی کے مطابق فیصلہ کیجئے جو اللہ نے نازل کیا ہے۔“

منکرین قیاس اس آیت سے یہ استدلال کرتے ہیں کہ قیاس ”حکم بما لم ينزل به الله“ ہے، حالانکہ ان کا یہ استدلال درست نہیں ہے کیوں کہ اجتہاد شرعی کے ذریعے، حکم منصوص کی بنیاد پر، دیگر احکام کی تفریع ’حکم بما لم ينزل به الله‘ نہیں ہوتا اور اگر ایسا ہی ہوتا تو اللہ اختلاف کی صورت میں ’فردوه إلى الله والرسول‘ کا حکم ہی کیوں دیتا؟

② (الف) ﴿مَا فَتَرْنَا فِي الْكِتَابِ مِنْ شَيْءٍ﴾<sup>3</sup>

”ہم نے کتاب میں کوئی چیز نہیں چھوڑی۔“

1 البخاری، محمد بن اسماعیل، صحیح البخاری، کتاب الإعتصام بالكتاب والسنة، باب من شبه أصلاً معلوماً... : 7315، دار السلام للنشر والتوزيع، الرياض، الطبعة الثانية، 1999ء

2 المائدة: 58

3 الانعام: 38

(ب) ﴿ وَلَا رَطْبٍ وَلَا يَابِسٍ إِلَّا فِي كِتَابٍ مُّبِينٍ ﴾<sup>1</sup>

”اور نہ کوئی تر اور خشک چیز مگر (یہ سب کچھ) روشن کتاب میں موجود ہیں۔“

(ج) ﴿ وَ نَزَّلْنَا عَلَيْكَ الْكِتَابَ تِبْيَانًا لِّحُكْمٍ شَيْءٍ ﴾<sup>2</sup>

”اور ہم نے آپ صلی اللہ علیہ وسلم پر ہر بات کو کھول کر بیان کر دینے والی کتاب اتاری ہے۔“

منکرین قیاس ان آیات سے یہ استدلال کرتے ہیں کہ جب قرآن کریم میں تمام احکام کی بابت ضروری معلومات جمع ہیں تو پھر تشریح بالقیاس کی ضرورت ہی کیا ہے؟ کیوں کہ اس صورت میں قیاس دو حال سے خالی نہ ہو گا: یا تو قیاس اسی چیز پر دلالت کرے گا جس پر قرآن دلالت کر رہا ہے تو یہ تحصیل حاصل ہے، یا پھر قرآن قیاس کے خلاف پر دلالت کرے گا تو وہ مردود ہے، لیکن مذکورہ بالا آیات سے منکرین قیاس کا استدلال درست نہیں ہے کیوں کہ ان آیات میں سیاق عبارت دلالت کر رہا ہے کہ کتاب سے مراد قرآن کریم نہیں ہے بل کہ ’علم الہی‘ یا بالفاظ دیگر ’لوح محفوظ‘ مراد ہے۔

تفسیر روح المعانی میں ہے:

عن الحسن وقتادة أن المراد بالكتاب: الكتاب الذي عند الله تعالى وهو مشتمل على ما كان وما يكون وهو اللوح المحفوظ<sup>3</sup>

”حسن بصری رحمۃ اللہ علیہ اور قتادہ رحمۃ اللہ علیہ سے روایت ہے کہ آیت کریمہ میں جو لفظ کتاب آیا ہے اس سے مراد وہ کتاب ہے جو اللہ کے پاس محفوظ ہے اور جس میں ماضی و مستقبل کی تمام باتیں درج ہیں اور وہی لوح محفوظ ہے۔“

لہذا منکرین قیاس کی طرف سے لفظ ’الکتاب‘ کا قرآن پہ اطلاق سرے سے درست ہی نہیں ہے۔

اسی طرح دوسری آیت میں ﴿ وَلَا رَطْبٍ وَلَا يَابِسٍ إِلَّا فِي كِتَابٍ مُّبِينٍ ﴾<sup>4</sup> میں مراد وہی ’علم الہی‘ ہے۔ سیاق عبارت ملاحظہ ہو: ﴿ وَ عِنْدَهُ مَفَاتِيحُ الْغَيْبِ لَا يَعْلَمُهَا إِلَّا هُوَ ۗ وَ يَعْلَمُ مَا فِي الْبُرِّ وَ الْبَحْرِ ۗ وَ مَا تَسْقُطُ مِنْ وَرَقَةٍ إِلَّا يَعْلَمُهَا وَ لَا حَبَّةٌ فِي ظِلْمٍ الْأَرْضِ وَلَا رَطْبٍ وَلَا يَابِسٍ إِلَّا فِي كِتَابٍ مُّبِينٍ ﴾<sup>4</sup>

”اور اسی کے پاس غیب کے خزانے کی کنجیاں ہیں۔ انہیں بجز اللہ کے کوئی نہیں جانتا اور وہی جانتا ہے جو کچھ خشکی اور تری میں ہے اور کوئی پتہ نہیں گرتا مگر وہ اس کو بھی جانتا ہے اور کوئی دانہ زمین کے تاریک حصوں میں نہیں پڑتا اور نہ کوئی تر اور خشک چیز گرتی ہے مگر یہ سب کتاب مبین میں ہیں۔“

1 الا انعام: 6: 59

2 النحل: 16: 89

3 آلوسی، السید محمود، روح المعانی: 7/145، دار إحياء التراث العربي، بيروت

4 الا انعام: 6: 59

﴿الْأَفِي كِتَابِ مُبِينٍ﴾ کی تفسیر کرتے ہوئے امام رازی رحمۃ اللہ علیہ (متوفی 327ھ) نے تفسیر الکبیر میں لکھا ہے: "فيه قولان: الأول: أن ذلك الكتاب المبين هو علم الله تعالى لا غيره وهذا هو الصواب"<sup>1</sup> "اس میں دو قول ہیں: پہلا یہ کہ اس کتاب میں سے مراد اللہ کے علم کے سوا کوئی دوسری شے نہیں اور یہی قول درست ہے۔"

حاصل یہ ہے کہ مذکورہ بالا دونوں آیات میں 'مبین' سے مراد قرآن کریم نہیں ہے بل کہ لوح محفوظ ہے۔ اور منکرین قیاس کا ان سے استدلال درست نہیں ہے۔

اور تیسری آیت: ﴿وَتَوَلَّوْنَا عَلَيْكَ الْكِتَابَ تَيَدِيَانًا لَّحْنًا شَيْءٌ﴾<sup>2</sup>

"اور ہم نے آپ پر کتاب اُتاری ہے جو ہر بات کو کھول کر بیان کر دینے والی۔"

اس کا مطلب یہ ہے کہ ہم نے آپ پر ایسی کتاب نازل کی ہے جس میں مجموعی طور پر تمام تشریحی امور کے مبادی و اصول موجود ہیں، اور پھر اس پر اکتفا نہیں کیا گیا ہے بلکہ طرق استنباط کی طرف بھی رہنمائی کی گئی ہے جس کی وجہ سے ایسی صورت حال پیدا ہو گئی ہے کہ یا تو بواسطہ نص قرآن سے حکم مستنبط کر لیا جائے۔ یا ان قواعد عامہ کو برت کر استنباط کیا جائے جن کی طرف قرآن نے رہنمائی کی ہے۔

### حجیت قیاس میں امام بخاری رحمۃ اللہ علیہ کا مسلک

بعض لوگوں کی طرف سے یہ دعویٰ کیا جاتا ہے کہ امام بخاری قیاس کے قائل نہیں تھے اور وہ اس کی حجیت کو تسلیم نہیں کرتے تھے۔ اس سلسلے میں وہ صحیح بخاری سے درج ذیل دلیل دیتے ہیں۔

"باب ما يذكر من ذم الرأى وتكلف القياس"<sup>3</sup>

"دینی مسائل میں رائے پر عمل کرنے اور بے ضرورت قیاس کرنے کی مذمت کا بیان۔"

اور دروس صحیح بخاری میں ہے:

"بعض اہل علم کو یہ غلط فہمی لاحق ہوئی کہ امام صاحب قیاس کے حق میں نہیں ہیں جب کہ یہ دعویٰ امر واقعہ

کے خلاف ہے۔"<sup>4</sup>

اس سلسلے میں حقیقت وہی معلوم ہوتی ہے جو اس باب میں باذنی تامل سے ہی معلوم ہو جاتی ہے کہ یہاں امام

1 فخر الدین الرازي، أبو عبد الله محمد بن عمر بن الحسن بن الحسين، تفسير الفخرالدين الرازي المشتهر بالتفسير الكبير ومفاتيح الغيب: 13/11، مكتبة العلمية، بيروت، الطبعة الأولى، 1411ھ

2 النحل: 16: 89

3 صحيح البخاري، كتاب الاعتصام بالكتاب والسنة

4 گوندلوی، حافظ محمد، دروس صحیح بخاری، مرتبہ منیر احمد: ص 216-224، اسلامک پبلشنگ ہاؤس، 17 اردو بازار، لاہور، 1992ء

صاحب نے مطلق 'قیاس' کے لفظ کی بجائے 'تکلف قیاس' کہا ہے، جو اس بات کی دلیل ہیں کہ ان کے نزدیک قیاس مذموم نہیں ہے بل کہ قیاس میں تکلف کرنا مذموم ہے۔ پس وہ تکلفاً قیاس کی نفی کر رہے ہیں۔<sup>1</sup>

### قیاس میں تکلف کا تعین

پھر امام بخاری رحمۃ اللہ علیہ کی طرف سے قیاس میں تکلف اور عدم تکلف کا تعین کرتے ہوئے بعض اہل علم نے یہ توجیہ پیش کی ہے کہ امام بخاری رحمۃ اللہ علیہ قیاس کی بجائے دلالت النص کے قائل ہیں کیوں کہ یہ اہل علم تکلف قیاس سے مراد وہ قیاس لیتے ہیں جو جمہور متاخرین کا تصور قیاس ہے اور ان کے خیال میں امام بخاری رحمۃ اللہ علیہ اس کے قائل نہیں تھے۔ ان کی رائے میں تکلف قیاس وہ قیاس ہے کہ جس میں علت مخفی یا اجتہادی ہوتی ہے اور امام صاحب اسی کی مذمت کر رہے ہیں۔ 'قیاس' اور 'دلالت النص' میں فرق یہ بیان کیا گیا ہے کہ 'قیاس' میں علت مخفی ہوتی ہے اور مجتہد کو نکالنا پڑتی ہے، جب کہ 'دلالت النص' میں علت ظاہر ہوتی ہے اور ایک عامی بھی اس کو معلوم کر سکتا ہے۔<sup>2</sup>

مثلاً قرآن مجید میں ارشاد ہے: ﴿وَلَا تَقُلْ لَهُمَا آفٌ﴾<sup>3</sup>

”پس تم اپنے والدین کو اف تک بھی مت کہو۔“

اس آیت مبارکہ میں 'اف' کہنے سے جو منع کیا گیا ہے اس کی وجہ والدین کو اذیت پہنچانا ہے۔ لہذا ہر ایسا قول یا فعل ممنوع قرار پائے گا جس سے والدین کو ذہنی، قلبی، نفسیاتی یا جسمانی اذیت پہنچے۔ یہ اس آیت کا ایسا مفہوم ہے جسے اخذ کرنا ایک عامی کے لیے بھی ممکن ہے۔ یہی وجہ ہے کہ دلالت نص کو 'بدیہی قیاس' بھی کہا گیا ہے یعنی ایسا قیاس جو ایک عام شخص کی دسترس میں ہو۔ اس کے برعکس قیاس میں انتقال حکم کی بنیاد 'علت خفی' کو صرف ایک مجتہد ہی اپنی اجتہادی بصیرت اور قوت تفقہ سے مستنبط کر سکتا ہے۔

### علت خفی اور تکلف قیاس

اس بارے ہمارا موقف یہ ہے کہ امام بخاری رحمۃ اللہ علیہ کی طرف سے یہ توجیہ کرنا درست معلوم نہیں ہوتا کہ امام صاحب قیاس کی بجائے صرف دلالت النص کے قائل ہیں اور تکلف قیاس سے مراد جمہور اہل علم کا تصور قیاس ہے کیوں کہ یہ تصور امام بخاری رحمۃ اللہ علیہ کی بجائے ان کے ہم عصر امام داؤد ظاہری رحمۃ اللہ علیہ (متوفی 270ھ-884ء) کا ہے۔ مزید برآں یہ بات بھی قابل غور ہے کہ امام بخاری نے رائے اور قیاس کی مذمت کرتے ہوئے حرف جار

1 دروس صحیح بخاری: ص 216

2 دروس صحیح بخاری: ص 216

3 الاسراء: 17، 23

‘من’ استعمال کیا ہے جو یہاں تبعیض کے لیے ہے یعنی بعض کا مفہوم پیش کر رہا ہے۔ حرف جار ‘من’ کے کئی ایک استعمالات میں سے ایک معروف معنی ‘تبعیض کا بھی ہے۔’ ایسے امام صاحب ہر اس قیاس کے قطعاً مخالف نہیں جس میں علت مخفی ہو یا کوئی مجتہد اجتہاد کے ذریعے اس علت کو اخذ کرے۔ علاوہ ازیں دلالت النص اور قیاس و استحسان کا فرق صرف یہ نہیں ہے کہ دلالت النص میں علت بدیہی جب کہ قیاس میں عموماً اجتہاد کا نتیجہ ہوتی ہے۔ بلکہ بڑا فرق یہ ہے کہ دلالت النص، قیاس بنفی الفارق کی صورت ہے جب کہ عام قیاس علت مشترکہ کی بنیاد پر ہوتا ہے۔ چنانچہ ہم ‘الجامع الصحیح’ کے مطالعہ میں جا بجا دیکھتے ہیں کہ وجہ مشترکہ یا عمومی ہونے کی بنا پر امام بخاری رحمۃ اللہ علیہ حکم شرعی کے اطلاق میں مشترکہ یا عمومی استدلال کا طریقہ اپناتے ہیں۔ لہذا یہ تسلیم کرنا پڑتا ہے کہ امام بخاری رحمۃ اللہ علیہ دلالت النص کے علاوہ اشتراک علت کی بنا پر ہونے والے قیاس کے بھی قائل ہیں۔

اسی طرح یہ بھی کہا جاسکتا ہے کہ اگر امام صاحب اس قیاس کے خلاف ہوتے جو مجتہد کے فعل اجتہاد کا نتیجہ ہو تو وہ حاکم کے غلط اجتہاد پر اجر کی تائید میں ‘باب أجز الحاکم إذا اجتهد فأصاب أو أخطأ،’ جب حاکم اجتہاد کر کے حکم دے تو اسے (مخلصانہ محنت کا) ثواب ملے گا خواہ وہ درست حکم دے یا غلطی کر جائے۔“ کے عنوان سے باب کیوں باندھتے؟ حافظ ابن حجر عسقلانی رحمۃ اللہ علیہ (متوفی 852ھ-1448ء) نے بھی اس طرف اشارہ کیا ہے کہ امام بخاری رحمۃ اللہ علیہ اپنے ان الفاظ کے ذریعے رائے اور قیاس کی بعض ناقص صورتوں کی مذمت کر رہے ہیں نہ کہ مطلقاً قیاس کی مخالفت کے قائل ہیں۔<sup>2</sup>

### قیاس بنفی الفارق

مذکورہ بالا بات کو مثبت انداز میں زیادہ وضاحت کے ساتھ یوں بھی پیش کیا جاسکتا ہے کہ علت شرعی کی ایک صورت تو قیاس بنفی الفارق کی ہے جس میں دو چیزوں کے مابین فرق کرنے والے اوصاف کی نفی کرتے ہوئے قیاس بالاولیٰ یا قیاس مساوی کے ذریعے ان کو شرعی حکم میں بھی برابر قرار دیا جاتا ہے۔ دوسری صورت قیاس بوجہ علت مشترکہ ہے یعنی کسی مشترک وصف کی بنیاد پر دو چیزوں کو حکم میں برابر قرار دیا جاتا ہے۔ پہلی صورت کو دلالت نص اور دوسری کو عموماً قیاس کا نام دیا جاتا ہے اور امام بخاری رحمۃ اللہ علیہ دونوں کے قائل ہیں۔ مثلاً امام بخاری رحمۃ اللہ علیہ نے جس باب میں اپنا تصور اجتہاد تفصیل سے بیان کیا ہے یعنی "باب الأحکام التي تعرف بالذلائل وكيف معنى الدلالة وتفسيرها..."، اس میں یہ حدیث بیان کی ہے:

1 أبو البقاء أيوب بن موسى الحسيني الكفومي، كتاب الكليات: ص 1337، مؤسسة الرسالة، بيروت، 1998ء،

2 ابن حجر، أحمد بن علي بن حجر، فتح الباري شرح صحيح البخاري: 13/282، دار المعرفة، بيروت،

"عن أبي هريرة أن رسول الله ﷺ قال الخيل ثلاثة لرجل أجر ولرجل ستر وعلى رجل وزر... وسئل رسول الله ﷺ عن الحمر قال ما أنزل الله عليَّ فيها إلا هذه الآية الفاذة الجامعة ﴿مَنْ يَعْمَلْ مِثْقَالَ ذَرَّةٍ خَيْرًا يَرَهُ﴾ وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾"<sup>1</sup>

"حضرت ابو ہریرہ رضی اللہ عنہ سے روایت ہے کہ اللہ کے رسول ﷺ نے کہا: گھوڑا تین قسم کا ہے۔ ایک قسم وہ ہے جو انسان کے لیے اجر و ثواب کا باعث ہے دوسری اس کے لیے حفاظت کا باعث اور تیسری اس پر بوجھ ہے... ایک شخص نے اللہ کے رسول ﷺ سے سوال کیا: گدھے کا کیا حکم ہے؟ تو آپ نے جواب دیا: اس بارے مجھ پر اللہ تعالیٰ نے ایک نہایت ہی جامع آیت نازل کی ہے کہ جس نے ذرہ برابر بھی کوئی خیر کا کام کیا تو وہ اسے دیکھ لے گا اور جس نے ذرہ برابر بھی برائی کی ہوگی وہ بھی اسے دیکھ لے گا۔"

اس حدیث کے ذریعے امام بخاری رحمہ اللہ قیاس، منفي الفارق یا دلالت نص کے طریق سے الفاظ کے معانی پر دلالت کے اصول کا اثبات کر رہے ہیں۔ اللہ کے رسول ﷺ نے گھوڑے کے بارے ایک ہدایت بیان کی اور اس کی تین قسمیں کی اور جب آپ ﷺ سے گدھے کے بارے میں سوال ہوا تو آپ نے قرآن کی ایک ایسی آیت بیان کر دی کہ جس نے خیر و شر کے عامل کے اعتبار سے گھوڑے اور گدھے میں فرق کرنے کی نفی کر دی ہے۔ پس خیر و شر کا عمل گھوڑے کے ذریعے ہو یا گدھے سے ہو یا کسی اور ذریعے سے ہو، ہر صورت میں انسان اس کا اجر یا وبال آخرت میں پالے گا۔

### قیاس بہ علت مشترکہ

اسی طرح قیاس بوجہ علت مشترکہ کے حوالہ سے بھی امام بخاری رحمہ اللہ نے ایک حدیث بیان کی ہے:

"عن جابر بن عبد الله قال قال النبي ﷺ من أكل ثوما أو بصلا فليعتزلنا أو ليعتزل مسجدنا وليقعده في بيته وأنه أتى بيدر قال ابن وهب يعني طبقا فيه خضرات من بقول فوجد لها ريحا فسأل عنها أخبر بها فيها من البقول، فقال قربوها، فقربوه إلى بعض أصحابه كان معه، فلما رآه كره أكلها، قال كل فإني أنا جعي من لا تناجي."<sup>2</sup>

"حضرت جابر بن عبد اللہ رضی اللہ عنہ سے مروی ہے کہ اللہ کے رسول ﷺ نے فرمایا کہ جس نے بھی لہسن یا پیاز کھایا ہو تو ہماری مجلس اور مساجد سے دور رہے اور اپنے گھر میں ہی بیٹھا رہے (تاکہ لوگ اس کے منہ کی بدبو کی اذیت سے محفوظ رہیں)۔ پس بدر والے دن آپ کے پاس ایک پلیٹ میں کچھ سبزیاں لائیں گئیں تو اللہ کے رسول ﷺ نے ان کی بو کو محسوس کیا تو آپ نے سوال کیا کہ یہ کیا چیز ہے؟ آپ کو بتلایا گیا کہ یہ فلاں فلاں سبزی ہے۔ پس آپ

1 صحیح البخاری، کتاب الإعتصام بالكتاب والسنة، باب الأحكام التي تعرف بالدلائل...: 6923

2 صحیح البخاری، کتاب الاعتصام، باب الأحكام التي تعرف بالدلائل...: 7359

نے فرمایا کہ انہیں قریب لے آؤ۔ جب وہ سبزیاں آپ کے پاس موجود ایک صحابی کے قریب کر دی گئیں تو آپ نے دیکھا کہ وہ صحابی اس کو کھانے میں کراہت محسوس کر رہے ہیں (کیونکہ اللہ کے رسول صلی اللہ علیہ وسلم خود بھی ان سبزیوں کو تناول نہیں فرما رہے تھے) تو آپ نے فرمایا: تم کھا لو کیونکہ میں تو اس ذات سے مناجات کرتا ہوں کہ جس سے تم مناجات نہیں کرتے ہو۔“

اس حدیث کو لانے سے امام بخاری رحمۃ اللہ علیہ کا مقصود قیاس بوجہ علت مشترکہ کا اثبات ہے۔ اللہ کے رسول صلی اللہ علیہ وسلم نے ہنسن اور پیاز کو کھاکر مسجد یا عوامی مجالس میں آنے سے منع فرمایا تھا اور اس میں علت ان سبزیوں میں موجود بُوکاو صف تھا۔ پس جب وہ علت دیگر سبزیوں میں بھی پائی گئی تو ہنسن اور پیاز کے حکم میں وہ بھی شامل ہو گئیں۔ اسی طرح عصر حاضر میں ہم ہنسن و پیاز پر سگریٹ کو بھی قیاس کر سکتے ہیں۔<sup>1</sup>

### قیاس شبہ اور قیاس طرد؛ امام بخاری رحمۃ اللہ علیہ کا موقف

مولانا عبد السلام مبارکپوری رحمۃ اللہ علیہ (متوفی 1342ھ) کا کہنا یہ ہے کہ تکلف قیاس سے امام بخاری رحمۃ اللہ علیہ کی مراد قیاس شبہ اور قیاس طرد اور قیاس استحسان ہیں اور امام بخاری رحمۃ اللہ علیہ قیاس کی ان قسموں کے قائل نہیں ہیں۔<sup>2</sup> قیاس شبہ سے مراد وہ قیاس ہے کہ جس کی مفروضہ علت کی حکم کے ساتھ مناسبت یا عدم مناسبت واضح نہ ہو رہی ہو یا اس کی مفروضہ علت کی حکم سے مناسبت وہم کے درجہ میں ہو۔ ایسی علت بہت دفعہ پائی جاتی ہو لیکن لازماً موثر نہ ہو یا بالفاظ دیگر جس میں اصل کا حکم فرع میں اس لیے جاری کر دیا جائے کہ فرع کو اصل کے ساتھ کافی زیادہ مشابہت حاصل ہے اور یہ نہ دیکھا جائے کہ حکم اصل کی علت بھی فرع میں حقیقتاً موجود ہے یا نہیں۔ جیسا کہ بعض اہل علم نے مذی کے حکم کو پیشاب پر اس مشابہت کی بنا پر قیاس کیا ہے کہ دونوں سے سلسلہ نسب جاری نہیں ہوتا ہے۔ اب مذی کے حکم کو سلسلہ نسب کے جاری ہونے یا نہ ہونے کی علت سے کوئی شرعی یا عقلی مناسبت نہیں ہے۔<sup>3</sup> جب کہ قیاس طرد سے مراد ایسا قیاس ہے جس میں وصف جامع کی حکم شرعی سے مناسبت اتفاقی نوعیت کی ہو یا علت منضبط نہ ہو جیسا کہ بعض اہل علم نے کہا ہے کہ مس ذکر سے وضو نہ کرنے کی وجہ (علت) اس کے طویل ہونے کے وصف کو بنایا ہے۔<sup>4</sup>

1 واضح رہے یہ ان لوگوں کی رائے کے مطابق قیاس ہو گا جو سگریٹ کو جائز یا مکروہ مانتے ہیں ورنہ جو سگریٹ کی حرمت کے قائل ہیں، ان کو اس دلیل کی ضرورت نہیں ہے۔

2 مبارکپوری، مولانا عبد السلام، بیرۃ البخاری، تعلیق و تخریج، ڈاکٹر عبد العظیم عبد العظیم بستوی: ص 434، 441، نشریات، لاہور، 2009ء

3 عیاض بن نامی السلمی، أصول الفقه الذی لا یسع الفقیہ جہلہ: ص 122، دار ابن الجوزی، الریاض

4 ایضاً: ص 123

واضح رہے کہ امام بخاری رحمۃ اللہ علیہ علت کی شرائط میں سے حکم سے علت کی مناسبت کو بہت اہمیت دیتے ہیں۔ یہی وجہ ہے کہ وہ قیاس شبہ اور قیاس طرد کے قائل نہیں ہیں کہ جن میں علت کی حکم سے مناسبت یا تو وہم کے درجہ میں ہے یا منضب اور متعدی نہ ہو۔ پس امام بخاری رحمۃ اللہ علیہ "باب ما یذکر من ذم الرأی وتکلف القیاس" کے ذیل میں جو روایت لائے ہیں اُس میں اس بات کا تذکرہ ہے کہ اللہ تعالیٰ اہل علم کو اٹھالیں گے اور جہلا اپنی رائے سے فتویٰ دیں گے۔ روایت کے الفاظ یہ ہیں:

"إن الله لا ينزع العلم بعد أن أعطاكموه انتزاعاً، ولكن ينتزعه منهم مع قبض العلماء بعلمهم، فيبقى ناس جهال يستفتون فيفتون برأيهم، فيضلون ويضلون."<sup>1</sup>

"بے شک اللہ سبحانہ و تعالیٰ لوگوں کو علم عطا کرنے کے بعد ان (کے سینوں) سے علم سلب نہیں کرے گا بل کہ اہل علم کو اٹھا کر علم چھین لے گا۔ پس ان کے بعد جہلا باقی رہ جائیں گے اور ان سے لوگ فتوے طلب کریں گے جو اپنی رائے سے فتوے دیں گے۔ نتیجتاً خود بھی گمراہ ہوں گے اور دوسروں کو بھی گمراہ کریں گے۔"

اس روایت کو لانے سے امام بخاری رحمۃ اللہ علیہ کا مقصود یہ ہے کہ اللہ تعالیٰ ایسے علما کو اٹھالیں گے جن کے علم میں رسوخ اور گہرائی ہوتی ہے اور وہ حقیقی معنوں میں علما کہلائے جانے کے مستحق ہوتے ہیں۔ اس کے بعد کچھ جہلا باقی رہ جائیں گے۔ یہاں جہلا سے مراد وہ لوگ ہیں جو علم کی طرف منسوب تو ہیں لیکن ان میں علم کی گہرائیاں اور وسعتیں موجود نہیں ہیں۔ لوگوں کا ان جہلا کی طرف فتاویٰ کے لیے رجوع کرنا اس بات کی دلیل ہے کہ وہ جہلا معاشرے میں علما کے مقام پر فائز ہوں گے، لیکن فتویٰ کے لیے جس علمی رسوخ یا گہرائی کی ضرورت ہے، وہ چون کہ ان میں موجود نہیں ہے لہذا انہیں جہلا سے تشبیہ دی گئی ہے۔ پس جب علما میں علمی پختگی نہیں ہوگی اور وہ کچھ ظاہری مشابہتوں کو دیکھ کر فتوے دینا شروع کر دیں گے، مقاصد شریعت اور حکمتوں و مصالح کو پیش نظر نہیں رکھیں گے جیسا کہ قیاس شبہ اور قیاس طرد وغیرہ میں علت مؤثرہ کو نظر انداز کیا جاتا ہے تو خود بھی صراط مستقیم سے ہٹ جائیں گے اور اپنے تبعین کو بھی اس سے دور کر دیں گے۔

### امام ابن تیمیہ رحمۃ اللہ علیہ اور امام بخاری رحمۃ اللہ علیہ

امام ابن تیمیہ رحمۃ اللہ علیہ (متوفی 728ھ-1328م) بھی علت کی شرائط میں سے مناسبت کو بہت زیادہ اہمیت دیتے ہیں۔ امام صاحب فرماتے ہیں کہ اگر مناسبت کی معارض چیزوں کو اہمیت دی جائے گی تو قیاس میں ایسی بے ضابطگیاں پیدا ہوں گی جو اسے تکلف میں داخل کر دیں گی۔ اس کی مثال امام ابن تیمیہ رحمۃ اللہ علیہ نے یہ بیان کی ہے کہ رمضان کے مہینہ میں روزہ قضا کرنے کی علت سفر یا مرض متفق علیہ ہیں یعنی اگر کوئی شخص رمضان کے مہینہ میں

1 صحیح البخاری، کتاب الاعتصام بالکتاب والسنة، باب ما یذکر من ذم الرأی... :7307

مسافر یا مریض ہو تو قضا کرتے ہوئے دوسرے دنوں میں گنتی پوری کر سکتا ہے۔ اس حکم کی حکمت بنی نوع انسان کو مشقت سے بچانا ہے لیکن مشقت ایک ایسا وصف ہے جو منضبط نہیں ہے۔ لہذا اس پر عام حالات میں حکم کی بنیاد نہیں رکھی جاسکتی اور یہ نہیں کہا گیا کہ جو شخص بھی مشقت محسوس کرے، وہ روزہ قضا کر سکتا ہے بل کہ اسے ایک اور وصف سفر یا مرض وغیرہ کے ذریعے منضبط کر دیا گیا جن میں مشقت ایک خاص درجہ میں بالاتفاق موجود تھی۔ اب بعض صورتوں میں ایسی بھی ہیں کہ جن میں سفر اور مرض کے برابر یا ان سے بھی زیادہ مشقت موجود ہے تو کیا ان صورتوں میں روزہ قضا کیا جاسکتا ہے؟ قیاس کے قائل جمہور اہل علم تو یہ کہتے ہیں کہ شریعت نے روزے کی قضا کے لیے صرف سفر اور مرض کو بطور علت بیان کیا ہے لہذا ہم کسی اور صورت میں روزہ قضا کرنے کو اس پر قیاس نہیں کر سکتے ہیں اور جب تک ان دونوں اوصاف میں سے کوئی ایک وصف موجود نہ ہو تو اس وقت تک روزہ قضا کرنا درست نہیں ہے، جب کہ امام ابن تیمیہ رحمۃ اللہ علیہ کا کہنا یہ ہے کہ کسی وصف کو علت قرار دینے میں اگرچہ انضباط کی بہت اہمیت ہے لیکن بعض مخصوص صورتوں میں ہم انضباط کے وصف ہی سے چپٹے رہنے کی وجہ سے قیاس کو جمود کا شکار کر دیں گے اور شریعت کے مقاصد پورے ہونے سے رہ جائیں گے۔ لہذا اگر کوئی مزدور سارا دن بھٹوں وغیرہ میں کام کرتا ہے تو اس کی مشقت مسافر اور مریض کی مشقت کی مانند یا ان سے بڑھ کر ہے لہذا ایسے شخص میں اگرچہ سفر یا مرض کے اوصاف میں سے کوئی وصف نہیں پایا جا رہا ہے لیکن سفر اور مرض کی مشقت سے بڑھ کر تکلیف ہوتی ہے لہذا روزہ قضا کرنے کی حکمت یعنی مشقت بدرجہ اتم پائی جا رہی ہے پس ایسے شخص کو بھی روزہ قضا کرنے کی اجازت ہے۔ امام بخاری رحمۃ اللہ علیہ بھی انضباط علت سے بڑھ کر مناسبت علت کو زیادہ اہمیت دیتے ہیں اگرچہ عام حالات میں وہ بھی علت کی شرط میں اس کے ساتھ ظہور اور انضباط کو ضروری قرار دیتے ہیں۔

### مذموم رائے سے اجتناب

امام بخاری رحمۃ اللہ علیہ نے 'الجامع الصحیح' میں قیاس کے ساتھ 'رائے' کے بارے بھی اپنا نقطہ نظر واضح کیا ہے۔ قیاس کے ساتھ تکلف کا لفظ استعمال کیا گیا ہے لیکن 'رائے' کا لفظ مطلقاً استعمال کیا گیا ہے، اگرچہ اس سے پہلے 'من' تبعیضیہ ہے جو اس طرف اشارہ کر رہا ہے کہ یہاں امام صاحب 'رائے' کی بعض اقسام کی نفی کرنا چاہتے ہیں یعنی جو 'رائے' مذموم یا باطل ہو، اس سے بچانا چاہتے ہیں۔ امام صاحب نے اس عنوان کے تحت دو احادیث نقل کی ہیں کہ پہلی روایت حضرت عبداللہ بن عمرو بن العاص رضی اللہ عنہ سے ہے جس کے الفاظ یہ ہیں:

إن الله لا ينزع العلم بعد أن أعطاكموه انتزاعاً، ولكن ينتزعه منهم مع قبض العلماء بعلمهم، فيبقى ناس جهال يستفتون فيفتون برأيهم، فيضلون ويضلون<sup>2</sup>

1 أبو زهره، محمد بن أحمد بن مصطفى، ابن تيمية حياته وعصره وأدائه وفتاويه: ص 379-380، دار الفكر العربي، القاهرة، 2000م

2 صحيح البخاري، كتاب الاعتصام بالكتاب والسنة، باب ما يذكر من ذم الرأي...: 7307

”بے شک اللہ سبحانہ و تعالیٰ لوگوں کو علم عطا کرنے کے بعد ان (کے سینوں) سے علم سلب نہیں کرے گا بلکہ اہل علم کو اٹھالے گا۔ پس ان کے بعد جہلاً باقی رہ جائیں گے اور ان سے لوگ فتوے طلب کریں گے جو اپنی رائے سے فتوے دیں گے۔ نتیجتاً خود بھی گمراہ ہوں گے اور دوسروں کو بھی گمراہ کریں گے۔“

اس روایت سے معلوم ہوا کہ امام صاحب جس رائے کی مذمت کر رہے ہیں وہ ایسی رائے ہے جو کتاب و سنت کے علم کے بغیر قائم ہو۔ ظاہر ہے کہ ایک جاہل کی رائے کی بنیاد کتاب و سنت تو نہیں ہو سکتی۔ لہذا جب رائے کی بنیاد کتاب و سنت نہیں ہے تو وہ رائے مذموم ہی ہے۔

۱۰ اس باب کے تحت دوسری روایت جو امام صاحب نے نقل کی ہے وہ سہل بن حنیف رضی اللہ عنہ کا یہ قول ہے:

”اتہموا رايكم على دينكم.“<sup>1</sup>  
”اپنے دین کے مقابلے میں اپنی رائے کو بے اعتبار جانو۔“

’علیٰ دینکم‘ کے الفاظ سے امام بخاری رحمۃ اللہ علیہ یہ باور کروا رہے ہیں کہ ایسی رائے مذموم ہے جو دین کے مقابلہ میں ہے یعنی کتاب و سنت کی تعلیمات کے بغیر یا ان کے خلاف ہو۔ اگر کسی رائے کی بنیاد کتاب و سنت ہو یا وہ کتاب و سنت سے ماخوذ و مستنبط ہو تو محمود ہے۔ اس کی ایک دوسری تعبیر یہ بھی ہے کہ وہ رائے بھی قابل اعتبار نہیں ہے، جو دین پر اضافہ ہو جسے عرف شرع میں بدعت کہتے ہیں۔ امام بخاری رحمۃ اللہ علیہ نے ایسی رائے کی مذمت میں بھی ”باب ما یکرہ من التعمق و التنازع فی العلم و الغلو فی الدین و البدع“.... کے عنوان سے ایک باب قائم کیا ہے۔

### ایک غلط فہمی کا ازالہ

اس سلسلے میں واضح رہے کہ امام بخاری رحمۃ اللہ علیہ نے ’الجامع الصحیح‘ میں ایک عنوان یوں باندھا ہے:

”باب ما کان النبی یسأل مما لم یُنزل علیہ الوحی فیقول لا أدری أو لم یجب حتی یُنزل علیہ الوحی ولم یقل برأی ولا بقیاس لقولہ تعالیٰ بما أراک اللہ“<sup>2</sup>

”اس امر کی وضاحت نبی اکرم صلی اللہ علیہ وسلم (فوری طور پر) کوئی مسئلہ رائے یا قیاس سے نہیں بتاتے تھے بل کہ جب آپ صلی اللہ علیہ وسلم سے کوئی ایسی بات پوچھی جاتی جس سے متعلق کوئی وحی نہ اتری ہوتی تو آپ صلی اللہ علیہ وسلم فرماتے: میں نہیں جانتا یا جو اب نہ دیتے اور قیاس و رائے کی بنیاد پر کچھ کہنے سے گریز فرماتے، کیوں کہ اللہ تعالیٰ کا نبی صلی اللہ علیہ وسلم کو ارشاد ہے: اس ہدایت کے مطابق فیصلے فرمائیے جو اللہ تعالیٰ نے آپ صلی اللہ علیہ وسلم کو بھائی ہے۔“

1 صحیح البخاری، کتاب الاعتصام بالکتاب والسنة، باب ما یدکر من ذم الرأی: 7308

2 صحیح البخاری، کتاب الاعتصام بالکتاب والسنة، باب ما کان النبی یسأل مما لم یُنزل علیہ الوحی

فیقول لا أدری أو لم یجب ...

اس عنوان سے یہ غلط فہمی نہیں ہونی چاہیے کہ امام صاحب مطلقاً قیاس کے خلاف ہیں کیوں کہ ہم یہ واضح کر چکے ہیں امام صاحب رحمۃ اللہ علیہ نے رائے مذموم اور قیاس فاسد کا انکار کیا ہے۔ اگر امام بخاری رحمۃ اللہ علیہ مطلقاً قیاس کے انکاری ہوتے تو اپنی 'الجامع' میں "باب من شبه أصلاً معلوماً بأصل مبین قد بین الله حکمهم لیفہم السائل".... کے نام سے باب قائم نہ کرتے جو قیاس ہی کی واضح تصریح ہے۔

اجتہاد کی بحث میں اصولیین نے اپنی کتب میں اس نکتہ پر بھی سیر حاصل بحث کی ہے کہ اللہ کے رسول صلی اللہ علیہ وسلم نے امور شرعیہ میں اجتہاد فرمایا ہے یا نہیں؟ امام زرکشی رحمۃ اللہ علیہ نے بعض اہل علم کی یہ رائے نقل کی ہے کہ اللہ کے رسول صلی اللہ علیہ وسلم کے لیے امور شرعیہ میں اجتہاد جائز نہیں تھا کیوں کہ ان مسائل میں آپ پر وحی اترتی تھی اور آپ ہدایت ربانی کا انتظار فرمایا کرتے تھے۔<sup>1</sup>

امام بخاری رحمۃ اللہ علیہ کی عبارت سے ایسا مفہوم اخذ ہوتا ہے کہ ان کے نزدیک چون کہ اللہ کے رسول صلی اللہ علیہ وسلم کا اجتہاد "ما أراک الله" میں داخل تھا، لہذا وہ قیاس یا رائے نہیں کہلائے گی، بل کہ واقعتاً ان کے اجتہاد پر وحی کا اطلاق ہو گا۔ امام بخاری رحمۃ اللہ علیہ اور جمہور اہل علم کے موقف میں یوں فرق بیان کیا جاسکتا ہے کہ جمہور کے نزدیک واقعتاً اللہ کے رسول صلی اللہ علیہ وسلم نے امور شرعیہ میں قیاس اور شرعی رائے کے ذریعے اجتہاد فرمایا اور اس اجتہاد کو اللہ سبحانہ و تعالیٰ کی تصویب و تائید نے وحی کا درجہ دے دیا جب کہ امام صاحب رحمۃ اللہ علیہ کے نزدیک آپ کا اجتہاد شروع ہی سے وحی میں داخل ہے کیوں کہ جس رائے کا اظہار اللہ کے رسول صلی اللہ علیہ وسلم نے کسی مسئلہ میں کیا ہے وہ اللہ کی طرف سے آپ کو سبھائی گئی ہے یعنی وہ وہی ملکہ نبوت کی بنیاد پر ہوتی تھی۔ لہذا جو بات اللہ کی طرف سے سبھائی گئی ہے تو اس کی نسبت اللہ کی طرف کرنی چاہیے نہ کہ شخصی رائے کی طرف۔ اور اس پہلو سے گویا نبی کی رائے ابتداء ہی وحی ہے۔ اللہ کے رسول صلی اللہ علیہ وسلم بغیر وحی کے کچھ بھی نہیں کہا کرتے تھے۔ دراصل یہ نبی کے اجتہاد اور امتی اہل علم کے اجتہاد کا فرق واضح کیا جا رہا ہے۔

### منطقی تمثیل اور امام بخاری رحمۃ اللہ علیہ

اہل منطق نے دلیل کی تین قسمیں بیان کی ہیں: قیاس، استقرا اور تمثیل۔<sup>2</sup> تمثیل میں ایک جزئی کی دوسری جزئی کے ساتھ مشابہت ہوتی ہے خواہ وجہ مشابہت موثر ہو یا غیر موثر۔ امام بخاری رحمۃ اللہ علیہ دراصل اہل منطق کی تمثیل کی تردید کرتے ہیں جب کہ وہ علت موثرہ کی بنیاد پر حکم کے اشتراک کے مخالف نہیں ہیں۔ امام بخاری رحمۃ اللہ علیہ کے ابواب اور ان کے تراجم سے معلوم ہوتا ہے کہ امام صاحب منطقی تمثیل کو بھی پسند نہیں

1 الزرکشی، بدر الدین محمد بن بہادر، البحر المحیط فی أصول الفقه: 6/214، دار الکتب العلمیة، بیروت، 2000ء

2 غازی پوری، حافظ عبد اللہ، رسالۃ منطق: ص 70-72، فاروقی کتب خانہ، ملتان

فرماتے ہیں۔ امام صاحب نے 'الجامع' میں "باب تعلیم النبی ﷺ أمته من الرجال والنساء مما علمه الله ليس برأى ولا تمثيل" "نبی کریم ﷺ نے اپنی امت کے مرد و زن کو وہی کچھ سکھایا جس کی تعلیم اللہ تعالیٰ نے آپ کو دی اور آپ ﷺ کی کوئی بات نہ محض رائے ہے اور نہ تمثیل" کے نام سے عنوان قائم کیا ہے۔ اس سے معلوم ہوتا ہے کہ امام صاحب کے نزدیک اللہ کے رسول ﷺ کا اجتہاد رائے یا تمثیل پر مبنی نہ ہوتا تھا بلکہ اللہ تعالیٰ کی تعلیم تھی جیسا کہ اوپر بیان ہو چکا ہے۔

مذکورہ بالا بحث سے واضح ہو گیا ہے کہ امام بخاری رحمۃ اللہ علیہ جمہور اہل علم کی طرح قیاس صحیح اور رائے محمود کے قائل ہیں، اگرچہ انہوں نے اپنی 'الجامع' میں قیاس فاسد یا باطل رائے کی مذمت پیش کی ہے۔ اب تصور قیاس کے اس فرق کو نمایاں کرنے کی کوشش کی جائے گی جس میں امام بخاری رحمۃ اللہ علیہ دیگر اہل علم سے منفرد ہیں۔

### امام بخاری رحمۃ اللہ علیہ کے تصور قیاس کے امتیازات

#### 1. قیاس، رائے اور تمثیل کے الفاظ سے اجتناب

امام بخاری رحمۃ اللہ علیہ (متوفی 204ھ - 820م) لفظ قیاس کی بجائے اجتہاد کی جامع اصطلاح کو استعمال کرتے ہیں۔ اسی لیے امام بخاری رحمۃ اللہ علیہ نے "باب ما يذكره من ذم الرأي وتكلف القياس" اور "باب ما كان النبی يسأل مما لم ينزل عليه الوحي فيقول لا أدري أو لم يجب حتى ينزل عليه الوحي ولم يقل برأى ولا بقياس لقوله تعالى بما أراك الله" اور "باب تعلیم النبی ﷺ أمته من الرجال والنساء مما علمه الله ليس برأى ولا تمثيل" کے نام سے ابواب قائم کیے ہیں، جن کا مقصد اس بات سے آگاہ کرنا ہے کہ قیاس میں تکلف کرنا مذموم ہے اور اللہ کے رسول ﷺ کی طرف قیاس یا تمثیل کی نسبت درست نہیں ہے۔

یہ واضح رہے کہ امام بخاری رحمۃ اللہ علیہ جمہور اہل علم کی طرح قیاس صحیح کے قائل ہیں، لیکن اس کے لیے امام شافعی رحمۃ اللہ علیہ کی تعبیر کے مطابق لفظ اجتہاد کو نمایاں کرتے ہیں، جیسا کہ امام صاحب نے "باب ما جاء في اجتهاد القضاة بما أنزل الله" اور "باب أجر الحاكم إذا اجتهد فأصاب أو أخطأ" "جب حاکم اجتہاد کر کے حکم دے یا فیصلہ کرے تو اسے (مخلصانہ محنت کا) ثواب ملے گا خواہ وہ درست حکم دے یا غلطی کر جائے" کے عنوان سے ابواب قائم کیے ہیں۔ یہ کہا جاسکتا ہے کہ لفظ قیاس کو امام صاحب کے پسند نہ کرنے کی وجہ یہ ہے کہ وقت کے ساتھ ساتھ اس اصطلاح کے ساتھ کچھ ایسے تصورات بھی ملحق ہو گئے تھے جو شرعی مقاصد کے خلاف تھے۔

#### 2. ارکان قیاس

جمہور اہل علم کا تصور قیاس تو یہ ہے کہ اصل کا حکم فرع میں کسی مشترک وجہ یا علت کے سبب منتقل کر دیا جاتا ہے۔ اس تصور قیاس میں ایک کو اصل بنایا جاتا ہے اور دوسری کو فرع۔ مثلاً شراب کی حرمت کا حکم قرآن مجید

میں موجود ہے<sup>1</sup> اور اس حرمت کی وجہ جب اہل علم نے تلاش کی تو وہ نشہ تھی۔ اب شراب کے علاوہ بھی جہاں نشہ پایا گیا وہاں شراب کا حکم لاگو کر دیا گیا۔ اصل، فرع، علت اور حکم ان چار چیزوں کو جمہور اہل علم کے ہاں ارکان قیاس کہتے ہیں۔<sup>2</sup> امام بخاری رحمۃ اللہ علیہ نے اپنی 'الجامع' میں "باب من شبه أصلاً معلوماً بأصل مبین قد بین الله حکمہما لیفہم السائل" کے نام سے ایک باب قائم کیا ہے۔ اس باب کے عنوان پر غور کرنے سے درج ذیل باتیں سامنے آتی ہیں:

① امام بخاری رحمۃ اللہ علیہ کے نزدیک دین میں صرف مشابہت ظاہری کافی نہیں، بل کہ علت موثرہ ہونی چاہیے۔  
 ② مشبہ اور مشبہ بہ دونوں اس اعتبار سے اصل ہیں کہ دونوں کا حکم شرع میں موجود ہے۔ ایک جگہ واضح اور مبین ہے جب کہ دوسری جگہ مخفی یا مبہم ہے، کیوں کہ قیاس کی حیثیت ایجاد حکم کی نہ ہونے کی بنا پر امام صاحب کے نزدیک مقییس اور مقییس علیہ دونوں اصل قرار پاتے ہیں۔ ان میں ایک اصل اور دوسرا فرع نہیں ہوتا۔

③ ایک اصل صرف معلوم ہے جس کا حکم واضح نہیں جب کہ دوسری اصل شرع میں واضح طور پر مبین ہے۔  
 ④ دونوں اصل کا حکم اللہ تعالیٰ نے بیان کر دیا ہے۔ گویا قیاس کوئی نیا حکم پیدا نہیں کرتا، صرف اظہار کا کام کرتا ہے۔

⑤ اصل معلوم کو اصل مبین کے ساتھ تشبیہ دینے کا مقصد ایجاد حکم نہیں ہوتا بل کہ دونوں اصولوں پر اللہ کے بیان کردہ حکم کو مسائل کی تفہیم کے لیے آسان بنانا ہے۔

اسی مفہوم کو واضح کرنے کے لیے امام بخاری رحمۃ اللہ علیہ کے شاگرد رشید امام نسائی رحمۃ اللہ علیہ (متوفی 303ھ-915 م) نے اپنی سنن میں "باب من شبه أصلاً معلوماً بأصل مبہم قد بین الله حکمہما لیفہم السائل" کے عنوان سے باب باندھا ہے۔<sup>3</sup> حافظ ابن حجر رحمۃ اللہ علیہ نے امام نسائی رحمۃ اللہ علیہ کا حوالہ دیتے ہوئے اس عبارت کو ترجیح دی ہے جو امام نسائی رحمۃ اللہ علیہ نے لکھی ہے کیوں کہ ان کے نزدیک امام بخاری رحمۃ اللہ علیہ کا مقصد امام نسائی رحمۃ اللہ علیہ کی عبارت سے زیادہ بہتر طور واضح ہو رہا ہے۔<sup>4</sup> امام نسائی رحمۃ اللہ علیہ نے دونوں کو اصل تو قرار دیا ہے لیکن ایک کو اصل معلوم جب کہ دوسرے کو اصل مبہم قرار دیا ہے۔

1 المائدة 5: 90

2 الشوکانی، محمد بن علی، إرشاد الفحول إلى تحقیق الحق من علم الأصول: 2/104، دار الکتب العربی، بیروت، الطبعة الأولى، 1999ء

3 فتح الباری: 13/296-297

4 فتح الباری: 13/297

امام بخاری رحمۃ اللہ علیہ کے قائم کردہ ابواب کے تحت بیان کی گئی احادیث پر غور کیا جائے تو یہ واضح ہوتا ہے کہ امام بخاری رحمۃ اللہ علیہ کے الفاظ ان کی مراد کو واضح کرنے میں بہت ہی مناسب ہیں۔ امام بخاری نے اس عنوان کے تحت جن دو احادیث کا ذکر کیا ہے ان میں سے ایک وہی ہے جس میں حج کو قرض پر قیاس کیا ہے۔<sup>1</sup> یہ اصل مبین ایسی تھی جو سائل کے لیے صریح تھی اور اس کے مشاہدے کے مطابق تھی۔ لہذا اس کے لیے اس تشبیہ سے شرعی حکم کی تفہیم آسان ہو گئی۔ جب کہ اللہ کے رسول صلی اللہ علیہ وسلم کا اصل فریضہ بھی تبیین ہی تھا جیسا کہ ارشاد باری تعالیٰ ہے:

﴿وَ اَنْزَلْنَا لَيْكَ الذِّكْرَ لِتُبَيِّنَ لِلنَّاسِ مَا نَزَّلَ اِلَيْهِمْ﴾<sup>2</sup> ”اور ہم نے آپ کی طرف ذکر کو نازل کیا ہے تاکہ آپ لوگوں کے لیے اس کی تبیین فرمادیں جو ان کی طرف نازل کیا گیا ہے۔“

### قیاس کا کتاب و سنت سے ارتباط

امام بخاری رحمۃ اللہ علیہ نے صحیح بخاری میں کتاب 'الاعتصام بالکتاب والسنة' میں قیاس کا ذکر کیا ہے۔ جس سے امام صاحب کا مقصود یہ ہے کہ قیاس کو کتاب و سنت ہی سے مربوط کیا جائے اور یہ کوئی کتاب و سنت سے باہر کی شے نہیں ہے۔ جو قیاس کتاب و سنت کا ہی اطلاق ہو امام صاحب اس قیاس کے خلاف نہیں ہیں لیکن وہ قیاس کے اصول کے بارے میں یہ خدشہ ضرور رکھتے ہیں کہ اسکی حیثیت دین میں ایک آزادانہ رائے کی نہ بن جائے۔ اس لیے ان کی شعوری کوشش یہ ہے کہ قیاس کو کتاب و سنت (شریعت) کی وسعتوں اور گہرائیوں میں شامل کر لیا جائے۔

امام بخاری رحمۃ اللہ علیہ نے قیاس کو کتاب و سنت کے ساتھ اس طرح باندھ دیا ہے کہ جب تک یہ کتاب و سنت سے ہی ماخوذ ہو گا اس میں خیر کا پہلو رہے گا اور جب یہ کتاب و سنت کے دائرہ سے آزاد ہو جائے گا تو یہ ایسی رائے کہلائے جانے کا مستحق ہو گا جو مذموم ہے۔ اس سے یہ بھی اشارہ ملتا ہے کہ امام صاحب قیاس و قیاس کے حق میں بھی نہیں ہیں، جیسا کہ امام شافعی اور امام احمد رحمۃ اللہ علیہ سے بھی ایسے قیاسات کی شاعت میں اقوال مروی ہیں۔<sup>3</sup> وہ ایسے قیاس کے قائل ہیں جس کی بنیاد کتاب و سنت ہر۔ اگر کسی قیاس کی بنیاد کتاب و سنت کے علاوہ اس سے خروج کے رستوں کے حامل اصول ہوں مثلاً ایسا استحسان کہ جس کی سند محض انفرادی رائے ہو یا عام اشخاص کی آرا وغیرہ، تو یہ کتاب و سنت سے ماخوذ قیاس شمار نہیں ہو گا اور امام صاحب کی نظر میں معتبر بھی نہ ہو گا۔

اس نقطے کو یوں بھی اجاگر کیا جاسکتا ہے کہ امام بخاری رحمۃ اللہ علیہ قیاس کو کتاب و سنت کے ساتھ مربوط کرتے ہوئے انہیں قیاس کے لیے معیار قرار دے رہے ہیں۔ کسی قیاس کی صحت کا دعویٰ اسی صورت ممکن ہے جب کہ

1 صحیح البخاری، کتاب الاعتصام بالکتاب والسنة، باب من شبه أصلاً معلوماً: 7315

2 النحل: 16: 44

3 ابن قیم الجوزیة، شمس الدین محمد بن ابی بکر، أعلام الموقعین عن رب العالمین: 284/2، دارالکتب

الحدیث، مصر، 1389ھ۔

وہ کتاب و سنت کے موافق ہو۔ اگر کوئی قیاس ایسا ہے جو کتاب و سنت کی تعلیمات کے خلاف جارہا ہے تو وہ قیاس فاسد ہے اسی طرح اگر اہل علم میں کسی مسئلہ میں قیاس کرتے ہوئے نتائج میں اختلاف ہو جائے تو ان جمیع قیاسوں کو کتاب و سنت پر پیش کرنا چاہیے اور جو قیاس بھی کتاب و سنت کی تعلیمات کے زیادہ موافق و مناسب ہو گا وہ قیاس صحیح قرار پائے گا۔ کسی بھی قیاس کی صحت کا معیار یا بنیاد اس کی کتاب و سنت کے ساتھ موافقت و مناسبت ہے۔ اس لیے قیاس کوئی نئی شے ایجاد نہیں کرتا بلکہ شریعت کی وسعتوں کا ہی اظہار کرتا ہے۔ اہل علم کا یہ قول معروف ہے کہ قیاس موجود و منشی شریعت نہیں ہے، بلکہ مظهر شریعت ہے کیوں کہ ہمارے تمام پیش آئے مسائل اور ان کے اختلافات کا حل اللہ تعالیٰ نے یہ بتلایا ہے:

﴿وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ﴾<sup>1</sup>

اسی طرح ایک اور جگہ ارشاد باری تعالیٰ ہے:

﴿فَإِن تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ﴾<sup>2</sup>

”اگر کسی بھی مسئلہ میں تمہارے مابین نزاع ہو جائے تو اسے اللہ اور اس کے رسول صلی اللہ علیہ وسلم کی طرف لوٹا دو۔“

یہاں لفظ شیء نکرہ ہے اور نکرہ جب نفی و استفہام یا شرط کے سیاق میں ہو تو عموم کے لیے نص ہوتا ہے پس انسانوں کا باہمی اختلاف یا حکام سے نزاع دونوں اشیاء میں داخل ہیں۔ ان تمام قسم کے نزاعات کا فیصلہ اللہ کی سنت ہی سے ہو گا۔

### امام بخاری رحمۃ اللہ علیہ اور قیاس و رائے

امام بخاری رحمۃ اللہ علیہ کے بعض ظاہری الفاظ سے یوں لگتا ہے کہ وہ حجیت قیاس کے قائل نہیں لیکن تتبع اور مطالعہ کے بعد پتا چلتا ہے کہ ان کے نزدیک حجیت قیاس ایک مسلمہ امر ہے کیوں کہ ان کی وہ عبارتیں جو قیاس کی مانگ میں وارد ہیں وہ دراصل ایسے قیاس کے بارے میں ہیں جس کے اندر تکلف سے کام لیا جائے، یعنی جو قیاس نص کے مقابلے میں ہو۔

صحیح بخاری کے مطالعے سے معلوم ہوتا ہے کہ امام بخاری رحمۃ اللہ علیہ کا منہج و اسلوب یہ ہے کہ وہ ایک باب یا مسئلہ میں پھر اس کے ترجمہ الباب یا محل استدلال میں ایسی نصوص لاتے ہیں جو بذات خود اس باب کے ساتھ تعلق نہیں رکھتیں۔ اس صورت میں قیاس کو بروئے کار لائے بغیر مذکورہ روایات سے مبینہ حکم نکلتا ہی نہیں۔

امام بخاری رحمۃ اللہ علیہ کے تصور قیاس کی عمومی توضیح کے بعد ذیل میں ہم ان کی ایسی عبارات، اسالیب و اشارات کی طرف راہنمائی کرنا چاہتے ہیں جن میں انہوں نے ہمارے مطابق قیاس سے استدلال فرمایا ہے۔

1 الشوری 10:42

2 النساء:4:59

علت کے زوال سے حکم کا زوال لازم ہے مگر علت کی واپسی سے اسی حکم کی واپسی ضروری نہیں ہے۔

امام بخاری رحمۃ اللہ علیہ کے ایک باب کے الفاظ ہیں:

"كتاب الأضاحي، باب ما يؤكل من لحوم الأضاحي، وما يتزود منها"<sup>1</sup>

امام بخاری رحمۃ اللہ علیہ اس باب کے تحت آنے والی روایات میں اس وجہ کی طرف اشارہ فرما رہے ہیں جن کی بنا پر مدینہ والوں کو تین دن سے زیادہ قربانی کا گوشت ذخیرہ کرنے سے ایک دفعہ روکا گیا تھا۔ اس میں یہ علت نبی صلی اللہ علیہ وسلم نے بذات خود ارشاد فرمائی ہے کہ اس سال خانہ بدوش لوگوں کی بکثرت آمد کی وجہ سے تنگی ہو گئی ہے۔ لہذا آپ صلی اللہ علیہ وسلم نے ان کا لحاظ رکھتے ہوئے یہ ارشاد فرمایا تھا۔ جس سے ثابت ہوا کہ اس مخصوص علت کی بنا پر یہ حکم تھا لیکن آج کے دور میں اگر وہی علت واقع ہو جائے تو کیا صرف وہی حکم ہو گا؟ اس کا جواب یہ ہے کہ آج کے دور میں مفلسی اور محتاجی سے نبرد آزما ہونے کے طریقے بہت سے ہیں اور ان میں سے کسی کو بھی اختیار کیا جاسکتا ہے۔ مشہور مقولہ ہے: "ہمیں کھجور کھانے سے غرض ہونی چاہیے نہ کہ درخت گننے سے" لہذا ثابت ہوا کہ اسی علت کے لوٹ آنے سے صرف اسی حکم کی واپسی ضروری نہیں ہوگی۔ دراصل امام صاحب رحمۃ اللہ علیہ بعض متشدد لوگوں کے اس ضابطے پر نقد کر رہے ہیں کہ وہی حکم علت کے ساتھ عدماً اور وجوداً لازمی طور پر لوٹ آتا ہے۔

اسی طرح یہ کہ قیاس کی درستی کے لیے یہ شرط نہیں کہ فرع ہر اعتبار سے اصل کے مساوی ہو۔

بعض اوقات اصل میں ایسے امتیازات ہوتے ہیں جو کہ فرع میں موجود نہیں ہوتے البتہ اصل اور فرع میں صرف علت کی مشارکت کافی ہے۔ جیسے تھنوں میں دودھ کی حفاظت کو بند خزانے کے ساتھ ملحق کر کے وہی حکم لگا دیا جائے۔ وجہ یہ ہے کہ دونوں کا مالک کی اجازت کے بغیر لینا منع ہے۔ امام بخاری رحمۃ اللہ علیہ نے ایک باب کے الفاظ یوں باندھے ہیں:

"كتاب في اللقطة، باب لا تحتلب ماشية أحد بغير إذنه"<sup>2</sup>

امام بخاری رحمۃ اللہ علیہ یہاں پر باب اور حدیث کی مطابقت میں قیاس کا سہارا لیتے ہوئے قیاس کے انتہائی باریک معاملات کی طرف تشبیہ فرما رہے ہیں اور وہ یہ ہے کہ اصل اور فرع میں ہر اعتبار سے مساوات یا مطابقت ضروری نہیں ہوتی کیوں کہ بعض اوقات ایسے ہوتا ہے کہ اصل کے اندر کوئی اضافی خوبی ہوتی ہے مگر اس خوبی کا قیاس میں کوئی دخل نہیں ہوتا۔ ایسی صورت میں اس کا فرع میں نہ پایا جانا نقصان نہیں دیتا لیکن اصل صفت میں اشتراک ضروری ہے۔ جیسا کہ امام صاحب نے تھنوں کو مقفل خزانہ کے ساتھ ملا دیا ہے کیوں کہ دونوں جگہوں پر مشترکہ وصف ہے۔ مالک کی اجازت کے بغیر دونوں میں تصرف حرام ہے۔ اگرچہ تھن 'حرز' کے حساب سے خزانہ کا

1 صحیح البخاری، کتاب الأضاحي، باب ما يؤكل من لحوم الأضاحي و ما يتزود منه

2 صحیح البخاری، کتاب في اللقطة، باب لا تحتلب ماشية أحد بغير إذنه: 2435؛ فتح الباری: 6/114

مقابلہ نہیں کر سکتا۔ اسی طرح اگر فرع علت کے اعتبار سے اصل سے زیادہ ہو تو اس کی زیادتی کے بقدر احکام وارد ہوں گے۔ امام بخاری رحمۃ اللہ علیہ نے یوں باب باندھتے ہیں:

"کتاب الفرائض، باب الولد للفراش حرة کانت أو أمة" <sup>1</sup>

اس مقام پر امام بخاری رحمۃ اللہ علیہ فرع کے اندر علت کی زیادتی کے بقدر احکام دیئے جانے کی طرف اشارہ فرما رہے ہیں، اس لیے کہ فراش متقاضی تھا کہ

"(حضرت سودہ کے بھائی) عبد کو نسب کے اعتبار سے سودہ بنت زمعہ کے والد زمعہ کے ساتھ ملایا جائے جب کہ مشابہت عتبہ کے ساتھ ملانے کا تقاضا کرتی تھی۔ اس میں الحاق کے باوجود ام المؤمنین حضرت سودہ کو حجاب کا مزید حکم دیا گیا ہے۔ اس کی وجہ یہ ہے کہ علت فرع کے اندر اصل کی نسبت زیادہ پائی جا رہی ہے۔ اسی بنا پر دوسرے حکم (حجاب) کا اضافہ کیا گیا اور وہ یہ کہ حضرت سودہ سے کہا گیا کہ آپ عبد سے حجاب فرمائیں۔"

فارق کی موجودگی میں قیاس درست نہیں ہو گا۔

"کتاب الصوم، باب الصائم إذا أكل أو شرب ناسيا"

امام بخاری رحمۃ اللہ علیہ نے ترجمۃ الباب میں حسن بصری رحمۃ اللہ علیہ (متوفی 110ھ) اور مجاہد رحمۃ اللہ علیہ (متوفی 104ھ) کا قول نقل کیا ہے کہ اگر کسی نے بھول کر جماع کر لیا تو اس پر کچھ نہیں ہے۔ امام صاحب رحمۃ اللہ علیہ نے اس ترجمۃ الباب پر کوئی تبصرہ نہیں فرمایا۔ اور نہ ہی کوئی ایسی روایت لائے ہیں جس سے یہ اشارہ ملتا ہو کہ بھول کر جماع کر لینے سے کوئی کفارہ لازم نہیں آتا۔ امام بخاری رحمۃ اللہ علیہ کا یہی انداز تقاضا کرتا ہے کہ جماع کو اور کھانے پینے کو ایک ہی حکم نہ رکھا جائے۔ اس لیے کہ قیاس کے لیے ضروری ہے کہ وہاں پر کوئی فارق نہ پایا جائے۔ اور یہ بالکل واضح ہے کہ بھول کر جماع کرنے کی حالت کو کسی بھی صورت میں بھول کر کھانے پینے کی حالت پر قیاس نہیں کیا جاسکتا، کیوں کہ جماع کی حالت میں قصور واقعی ہے۔ نتیجتاً یہ چیز فارق ہے اور فارق کی صورت میں قیاس متعذر ہوتا ہے۔ <sup>2</sup>

اگر ایک حکم کی دو علتیں ہوں تو نص میں ایک علت کا ذکر دوسری علت کی نفی نہ ہو گا۔

"کتاب الأطعمة، باب لعق الأصابع ومصها قبل أن يمسه بالمدنیل"

اس بات کو بتانے کے لیے امام بخاری رحمۃ اللہ علیہ ایسی حدیث لائے ہیں جس میں حکم کی ایک علت کو بیان کیا گیا ہے کہ کھانے کے بعد کھانے والا اپنی انگلیوں کو خود چاٹ لے یا کسی دوسرے سے چٹوالے۔ مگر اس کا مقصد یہ نہیں کہ اس حکم کی یہی ایک علت ہے۔ ایک حکم کی ایک سے زیادہ علتیں بھی ہو سکتی ہیں جیسا کہ مسلم کی روایت میں صراحت ہے کہ چائنا یا چٹوانا ہی اصل مقصد نہیں ہے بل کہ علت یہ بھی ہے کہ کھانے کی برکت کو ضائع

1 صحیح البخاری، کتاب الفرائض، باب الولد للفراش حرة کانت أو أمة

2 صحیح البخاری، کتاب الصوم، باب صائم إذا أو شرب ناسيا: 1933؛ فتح الباری: 5/196

ہونے سے بچایا جائے اور یہ علت بھی ممکن ہے کہ کھانہ نہ ہونے صورت میں کھانے کا اظہار نہ ہو۔ ان متنوع احادیث سے ثابت ہے کہ ایک ہی حکم کی کئی علتیں ہو سکتی ہیں۔ علاوہ ازیں یہ بھی ثابت ہوا کہ ایک علت کے منصوص ہونے کی صورت میں دیگر علتوں کی نفی نہیں ہو جاتی اور یہی وہ ضابطہ ہے جس کی طرف امام صاحب اشارہ فرما رہے ہیں۔ اس کے علاوہ انگلیوں کے چاٹنے میں کراہت کے تصور کو بھی ختم کرنا مقصود ہے۔ اہل کہ اب تو میڈیکل سائنس بھی اس کی تائید کر رہی ہے کہ انگلیوں کی پوروں پر ایسے انزائم (Enzyme) پائے جاتے ہیں جو انسان کے عمل انہضام کے لیے نہایت مفید ہیں۔

آخر میں اصطلاحات کے حوالہ سے ایک مغالطہ دور کرنا بھی مناسب ہے، عام طور متقدمین کی اصطلاحات متاخرین ضرور استعمال کرتے ہیں، لیکن ضروری نہیں ہوتا کہ متاخرین کے ہاں طے کر وہ تمام تفصیلات متقدمین کے ہاں بھی اسی طرح طے شدہ اور مسلمہ ہوں۔ پس ائمہ سلف اپنے متاخرین کی اصطلاحات کے پابند نہیں ہوتے اور ان میں گہرائی و گیرائی زیادہ ہوتی ہے، جب کہ متاخرین فنی جزئیات کو نئی نئی اصطلاحات سے نکھارنے کی کوشش کرتے ہیں اور بہت سی جزئیات جو متقدمین کے ہاں اختلافی ہوتی ہیں، متاخرین ان میں سے کسی ایک کو لے کر اس پر مبنی اصطلاح وضع کر لیتے ہیں۔ متقدمین کو متاخرین کی جامع مانع اصطلاحات یا فنی جزئیات کا قائل بنا کر پیش کرنا قطعاً مناسب نہیں ہے۔ وہ اصولی مسائل جو متقدمین کے ہاں اختلافی رہے ہیں، متاخرین بعض اوقات نئی نئی اصطلاحات کے ذریعے ان مسائل اور افکار کا بھی احاطہ کر رہے ہوتے ہیں جو متقدمین کے ہاں پیدا ہی نہیں ہوئے تھے۔ یہ بھی واضح رہے کہ احوال و زمانہ کے عرف کی رو سے بسا اوقات شریعت کا اطلاق بدلا ہوا نظر آتا ہے اور یہ فقہ الواقع کا اختلاف ہے نہ کہ فقہ الاحکام کی تبدیلی۔ مناسب یہ ہے کہ امام بخاری رحمۃ اللہ علیہ کے افکار پر بحث کرتے ہوئے ان تمام پہلوؤں کو مد نظر رکھا جائے۔

### خلاصہ بحث

مختصر بات یہ ہے کہ امام بخاری رحمۃ اللہ علیہ قیاس کی حجیت کے قائل ہیں۔ اور اسے شریعت اسلامیہ کے چوتھے ماخذ کے طور پر تسلیم کرتے ہیں۔ تاہم اس کے استعمال سے وہ انتہائی گریز برتتے ہیں۔ وہ قیاس کے ذریعے استدلال کرنے کے لیے کڑی شرائط و قیود عائد کرتے ہیں۔ جس میں علت قیاس کا منصوص، بدیہی اور نفی الفارق وغیرہ ہونا شامل ہیں۔

1 صحیح البخاری، کتاب الأطعمۃ، باب لعق الأصابع ومصھا قبل أن تمسح بالمندیل: 5456